

## आकाशवाणी, भोपाल

## मुख्य समाचार :-

- राष्ट्रपति द्रौपदी मुर्मु आज नई दिल्ली में आदि कर्मयोगी अभियान पर राष्ट्रीय सम्मेलन में होंगी शामिल।
- मुख्यमंत्री डॉ. मोहन यादव की अगुवाई में कल भोपाल में किसान सम्मेलन का होगा आयोजन।
- आठवें राष्ट्रीय पोषण माह का समापन समारोह आज देहरादून में; प्रधानमंत्री ने धार ज़िले से की थी शुरुआत।
- खेलो इंडिया विश्वविद्यालय खेल 24 नवंबर से राजस्थान के 7 शहरों में होंगे आयोजित; 12 दिनों के इस संस्करण में देश भर के 5,000 से अधिक एथलीट लेंगे हिस्सा।

## राष्ट्रपति-कर्मयोगी सम्मेलन

राष्ट्रपति द्रौपदी मुर्मु आज नई दिल्ली में आदि कर्मयोगी अभियान पर राष्ट्रीय सम्मेलन में भाग लेंगी। जनजातीय कार्य मंत्रालय, प्रधानमंत्री नरेंद्र मोदी द्वारा प्रतिपादित विकसित भारत के दृष्टिकोण के अंतर्गत इस सम्मेलन का आयोजन कर रहा है। मध्यप्रदेश को आदि कर्मयोगी अभियान के क्रियान्वयन में देश में उत्कृष्ट प्रदर्शन करने वाले प्रथम पांच राज्यों में स्थान मिला है। देश स्तर पर बैतूल जिले को उत्कृष्ट जिला घोषित किया गया है, जबकि पीएम जनमन योजना में शिवपुरी को सम्मान मिलेगा। राज्य की सहायक शोध अधिकारी श्रीमती सारिका धौलपुरिया को उत्कृष्ट मास्टर ट्रेनर के रूप में सम्मानित किया जाएगा।

## प्रधानमंत्री-आंध्रप्रदेश

प्रधानमंत्री नरेंद्र मोदी ने कल आंध्र प्रदेश के कुरनूल में लगभग 13 हजार 430 करोड़ रुपये की कई विकास परियोजनाओं का लोकार्पण और शिलान्यास किया। ये परियोजनाएँ उद्योग, बिजली ट्रांसमिशन, सड़क, रेलवे, रक्षा विनिर्माण और पेट्रोलियम एवं प्राकृतिक गैस सहित कई प्रमुख क्षेत्रों की हैं। प्रधानमंत्री ने स्वच्छ ऊर्जा और बिजली की पहुंच में भारत की तीव्र प्रगति का उल्लेख किया।

क्लीन एनर्जी से लेकर देश के टोटल एनर्जी प्रोडक्शन तक भारत हर क्षेत्र में नए रिकॉर्ड बना रहा है। आज देश के हर गांव तक बिजली पहुंच चुकी है। प्रति व्यक्ति इलेक्ट्रिसिटी का इस्तेमाल बढ़कर 1400

यूनिट हो गया है। इंडस्ट्रीज से लेकर हाउसहोल्ड तक सबको पर्याप्त बिजली मिल रही है। देश की इस एनर्जी रिवोल्यूशन का एक बड़ा केंद्र हमारा आंध्र प्रदेश है।

प्रधानमंत्री ने कहा कि रायलसीमा का विकास और व्यापक आंध्र क्षेत्र राष्ट्र की समग्र प्रगति के लिए महत्वपूर्ण है।

पिछले 16 महीनों में आंध्र प्रदेश में विकास की गाड़ी तेज गति से दौड़ रही है। डबल इंजन की सरकार में अभूतपूर्व प्रगति हो रही है, आज दिल्ली और अमरावती मिलकर तेज विकास की दिशा में आगे बढ़ रहे हैं।

### किसान सम्मेलन-मुख्यमंत्री

मुख्यमंत्री डॉ. मोहन यादव की अगुवाई में कल भोपाल में किसान सम्मेलन आयोजित किया जाएगा। इस सम्मेलन में भोपाल और नर्मदापुरम संभाग के करीब 25 सौ किसान शामिल होंगे। कार्यक्रम में किसानों को भावांतर योजना की जानकारी दी जाएगी और योजना का अधिक लाभ लेने के लिए प्रेरित किया जाएगा। इस योजना के तहत किसान 24 अक्टूबर से 15 जनवरी तक मंडियों में अपनी फसल बेच सकेंगे। किसानों के खातों में भावांतर की राशि 15 दिनों के भीतर सीधे जमा की जाएगी।

### बैठक-कृषि मंत्री

कृषि और किसान कल्याण मंत्री शिवराज सिंह चौहान ने देश भर के कृषि विज्ञान केंद्रों को सशक्त बनाने के लिए बैठक की। नई दिल्ली में आयोजित बैठक में श्री चौहान ने कहा कि देश में 731 कृषि विज्ञान केंद्र हैं। उन्होंने इसके विस्तार और छोटे किसानों को लाभ पहुंचाने के लिए इन्हें मजबूत करने पर जोर दिया। श्री चौहान ने कृषि विज्ञान केंद्रों को एकीकृत और प्राकृतिक कृषि को बढ़ावा देते हुए आदर्श पहल विकसित करने के निर्देश दिए।

### दीक्षांत समारोह- रक्षा मंत्री राजनाथ सिंह

रक्षा मंत्री राजनाथ सिंह कल पुणे में सिम्बायोसिस स्किल्स एंड प्रोफेशनल यूनिवर्सिटी के दीक्षांत समारोह में शामिल हुए। श्री सिंह ने कहा है कि ऑपरेशन सिंदूर भारत की बढ़ती स्वदेशी शक्ति का ज्वलंत प्रमाण है।

उन्होंने कहा कि यह उपलब्धि देश में आत्मनिर्भर रक्षा विनिर्माण व्यवस्था स्थापित करने के सरकार के निरंतर प्रयासों का परिणाम है। उन्होंने बताया कि पिछले दस वर्षों में देश का वार्षिक रक्षा उत्पादन

46 हजार करोड़ रुपये से बढ़कर एक लाख पचास हजार करोड़ रुपये तक पहुँच गया है। इसमें निजी क्षेत्र का योगदान लगभग 33 हजार करोड़ रुपये का है। श्री सिंह ने कहा कि आज का युग केवल “आप क्या जानते हैं” का नहीं, बल्कि “आप क्या कर सकते हैं” का है।

## जीएसटी

प्रधानमंत्री नरेन्द्र मोदी द्वारा घोषित जीएसटी बचत उत्सव का लाभ समाज के सभी वर्गों को मिल रहा है। देशभर से लोगों ने आकाशवाणी समाचार से विशेष बातचीत में जीएसटी कम होने से मिल रहे फायदों के बारे में बताया।

सरकार द्वारा जीएसटी की नई दरें लागू करने के बाद वस्तुएं सस्ती हो गई हैं। हमने धनतेरस के दिन एक गाड़ी लेने की बुकिंग की है। उम्मीद है कि 90 हजार तक की छूट मिल रही है। मेरे पास हेल्थ और लाइफ दोनों इंश्योरेंस है हेल्थ इंश्योरेंस पर अभी तक हमसे 18p की जीएसटी लगती थी और लाइफ इंश्योरेंस में सवा चार परसेंट की जीएसटी लगती थी और इस तरह से देखा जाए तो हेल्थ इंश्योरेंस में करीब साढ़े चार हजार रूपए का मुझे फायदा हो रहा है और लाइफ इंश्योरेंस में करीब साढ़े आठ सौ रूपए का फायदा हो रहा है। हमें कृषि उपकरणों पर जो टैक्स लगता था, निश्चित रूप से कम हुआ है। दवाइयां, खाद, बीज एवं कृषि पंप से लेकर पाइप लाइन तक जो किसानों को आय दिन जरूरत पड़ती थी, उन सभी वस्तुओं में हमें भारी कमी का अनुभव हुआ है।

## राष्ट्रीय पोषण माह

आठवें राष्ट्रीय पोषण माह का समापन समारोह आज देहरादून के हिमालयी संस्कृति केंद्र में आयोजित किया जाएगा। प्रधानमंत्री श्री नरेन्द्र मोदी के मार्गदर्शन में, 8वें राष्ट्रीय पोषण माह की शुरुआत 17 सितंबर को धार जिले से किया गया, जिसमें इस बात पर ज़ोर दिया गया कि महिलाओं का स्वास्थ्य और पोषण मज़बूत परिवारों और एक विकसित भारत की नींव हैं। इस वर्ष पोषण माह की थीम रही “स्वस्थ नारी, सशक्त परिवार”, जिसके अंतर्गत महिलाओं और बच्चों के स्वास्थ्य, पोषण, प्रारंभिक बाल्यावस्था देखभाल, तथा मोटापा कम करने जैसी विषयगत गतिविधियाँ आयोजित की गईं।

## राष्ट्रीय एकता दिवस

राष्ट्रीय एकता दिवस पर भोपाल की बेटियाँ इस बार प्रधानमंत्री नरेन्द्र मोदी की मौजूदगी में अपना हुनर दिखाएंगी। यह कार्यक्रम 31 अक्टूबर को गुजरात के एकता नगर स्थित स्टैच्यू ऑफ यूनिटी परिसर में आयोजित होगा। भोपाल की बालिका बैंड टीम को इस अवसर पर प्रस्तुति देने के लिए आमंत्रित

किया गया है। इस टीम ने स्कूल शिक्षा विभाग की राज्य स्तरीय प्रतियोगिता में पहला स्थान और राष्ट्रीय स्तर पर दूसरा स्थान प्राप्त किया था।

### मौसम

अरब सागर और लक्षद्वीप क्षेत्र के ऊपर सक्रिय चक्रवात के असर से हवाओं का रुख बदल गया है और प्रदेश के कई इलाकों में बादल छा गए हैं। मौसम विभाग के अनुसार अगले तीन दिनों तक बादलों का डेरा रहेगा और कहीं-कहीं हल्की बारिश या बूदाबांदी के आसार हैं। भोपाल, इंदौर, जबलपुर, नर्मदापुरम सहित कई जिलों में फुहारें पड़ सकती हैं।

### खेलो इंडिया विश्वविद्यालय खेल

खेलो इंडिया विश्वविद्यालय खेल 24 नवंबर से राजस्थान के 7 शहरों में आयोजित किए जाएंगे। खेलो इंडिया का पांचवां संस्करण जयपुर, अजमेर, उदयपुर, जोधपुर, बीकानेर, कोटा और भरतपुर में आयोजित किया जाएगा। 12 दिनों तक चलने वाले इन खेलों में पूरे देश के पांच हजार से अधिक एथलीट हिस्सा लेंगे।

### अब कुछ समाचार संक्षेप में .....

- झाबुआ में स्वदेशी मेला एवं दीपोत्सव का आयोजन आज और कल आयोजित किया जा रहा है। मेले का शुभारंभ आज महिला एवं बाल विकास मंत्री निर्मला भूरिया करेंगी।
- विश्व खाद्य दिवस के अवसर पर आगरमालवा जिले के ग्राम झोंटा में कल आयोजित हुए विधिक जागरूकता शिविर में कुपोषण के प्रति आमजन को जागरूक किया गया।
- नर्मदापुरम जिले में किसान हितैषी योजना भावांतर भुगतान योजना के लिए किसानों के पंजीयन की अंतिम तिथि आज है। योजना के तहत पंजीयन करने के लिए सोसायटी स्तर पर जिले में 15 पंजीयन केंद्र बनाए गए हैं।
- सतना जिले में कोदो-कुटकी बेचने वाले किसानों का पंजीयन 10 अक्टूबर से 24 अक्टूबर तक कलेक्टर द्वारा निर्धारित केन्द्रों पर किया जा रहा है।
- मंदसौर में जिला स्तरीय युवा उत्सव का आयोजन दिनांक 1 से 6 नवम्बर तक किया जाएगा। इस संबंध में जिला खेल अधिकारी ने बताया कि युवा उत्सव का आयोजन “सांस्कृतिक और नवाचार थीम” पर किया जाएगा।
- गुना में मुख्य कार्यपालन अधिकारी जिला पंचायत अभिषेक दुबे द्वारा जिला पंचायत कार्यालय के स्टोर एवं रिकॉर्ड रूम का निरीक्षण किया गया।

- प्रदेश के पीडब्ल्यूडी और छिंदवाड़ा जिले के प्रभारी मंत्री राकेश सिंह ने छिंदवाड़ा और बैतूल में जहरीले कफ सिरप से हुई बच्चों की मौत के मामले में पीड़ित परिवारों से मुलाकात की।

-----